




नगर सभाको पन्ध्रौँ अधिवेशन मिति २०८१ साल आषाढ ७ मा
नगर प्रमुख श्री सुरत के.सी.ज्यूले
प्रस्तुत गर्नुभएको



आर्थिक वर्ष २०८१/०८२ को
नीति तथा कार्यक्रम

बेनी नगरपालिका
बेनी, म्याग्दी

आर्थिक वर्ष २०८१/०८२ को वार्षिक नीति तथा कार्यक्रम

नगर सभाका सदस्यहरू,

१. बेनी नगरपालिकाको प्रमुखको रूपमा नगर सभाको १५औं अधिवेशनको बैठकमा आर्थिक वर्ष २०८१/०८२ को वार्षिक नीति तथा कार्यक्रम प्रस्तुत गर्न पाउँदा आफूलाई गौरवान्वित महसुस गरेको छु।
२. यस अवसरमा नेपाल राष्ट्रमा लोकतन्त्र तथा सङ्घीय लोकतान्त्रिक गणतन्त्रात्मक व्यवस्थाको स्थापनाको लागि विभिन्न कालखण्डमा भएका राजनीतिक आन्दोलनमा जीवन उत्सर्ग गर्ने सबै ज्ञात अज्ञात शहीदप्रति भावपूर्ण श्रद्धान्जली अर्पण गर्न चाहन्छु।
३. देशमा सङ्घीय लोकतान्त्रिक गणतन्त्र घोषणा भई स्थानीय तहको यो दोस्रो कार्यकालमा निर्वाचित हामी जनप्रतिनिधिले पदबहाली गरेको पनि दुई वर्ष पुरा भएको छ। जनताले हामीलाई सुम्पिएको यो ऐतिहासिक जिम्मेवारीलाई कुनै पनि बहानामा खेर नफाल्ने प्रतिवद्धता सहित यहाँहरूको साथ र सहयोगको अपेक्षा गर्दछु।
४. चालु वर्ष समेत दुई आर्थिक वर्षको हाम्रो कार्यकालबाट केहि आशा र अवसर सिर्जना भएका छन्। यद्यपि हामी लक्ष्यबाट धेरै टाढा छौं। सुन्दर, समुन्नत र व्यवस्थित बेनी नगरपालिका निर्माणको महाअभियानमा सबै पक्षको रचनात्मक सहभागिताको अपेक्षा गरेकोछु।
५. हामी सबै निर्वाचित प्रतिनिधि बेनी नगरवासीका साझा प्रतिनिधि हौं। यसर्थ दलगत र क्षेत्रगत स्वार्थबाट माथि उठी समुन्नतिका लागि साझा धारणा बनाई अगाडि बढ्नु आजको आवश्यकता हो। यस विषयमा गम्भीर भईदिनको लागि नगर सभाका सबै सदस्यहरूमा अनुरोध गर्दछु।
६. नेपालको ग्रामीण पहाडी क्षेत्र बेनी नगरपालिकामा भौगोलिक जटिलता र विविधता दुवै छ। भौतिक, आर्थिक तथा मानवीय विकासका परिसूचकहरू समेत कमजोर छन्। यसर्थ आगामी दिनमा हाम्रा प्राथमिकता र नीति तथा कार्यक्रम यिनै सूचकलाई उच्च विन्दूमा पु-याउन केन्द्रित गरी स्रोत र साधनको बाँडफाँड गर्नुपर्ने आवश्यकता रहेको छ।
७. सरकारको उपस्थिति नागरीकलाई प्रवाह गर्ने सेवाबाट अनुभूत हुन्छ। सुशासन र विकास प्रक्रियामा स्थानीय सरकारप्रति नागरीकले विश्वास गर्ने आधारशीला तयार गर्नुपर्ने भएको छ। मुलुकको अर्थतन्त्रमा देखिएका समस्या एवं चुनौतीहरूबाट स्थानीय तह अछूतो रहन सक्दैन। मुल समस्याको जरो पहिल्याई तदनुरूप नीति तथा कार्यक्रम तय गर्दै जनमुखी सेवा प्रवाह गर्ने र विकासलाई द्रुत रूपमा अगाडि बढाउनु पर्ने आजको आवश्यकता रहेको विषय सबै सदस्यहरूमा अनुरोध गर्दछु।

८. नेपालको संविधान, दिगो विकास लक्ष्य, सोह्रौं आवधिक योजना, नेपालले अन्तर्राष्ट्रिय स्तरमा गरेका प्रतिवद्धता, गण्डकी प्रदेश सरकारको आगामी आर्थिक वर्षको नीति तथा कार्यक्रम र बजेट, बेनी नगरपालिकाको "शिक्षा, स्वास्थ्य, कृषि, पर्यटन र पूर्वाधार: स्वच्छ समृद्ध बेनी नगरको मुल आधार" भन्ने दीर्घकालिन सोच, नगरपालिकाको आवधिक योजना तथा विगत वर्षहरूमा आरम्भ गरीएका विकासका कार्यलाई निरन्तरता दिई व्यवस्थित विकास कार्य अगाडि बढाउने नीति लिइने छ ।

९. "समृद्ध बेनी नगर" को विकासको प्रस्थान बिन्दूको रूपमा आगामी वर्षको नीति तथा कार्यक्रमका मार्गनिर्देशक सिद्धान्त देहायबमोजिम हुनेछन् ।

- क) गुणस्तरीय शिक्षा मार्फत् सीपयुक्त र प्रतिस्पर्धी जनशक्ति उत्पादन गर्ने,
- ख) सुलभ, गुणस्तरीय र पहुँचयोग्य स्वास्थ्य सेवा सुनिश्चित गर्ने,
- ग) उत्पादनमा आधारित व्यावसायिक र आधुनिक कृषि प्रणाली अवलम्बन गर्ने,
- घ) पर्यटकीय सम्भावनाको पहिचान तथा उत्थानशील पूर्वाधार निर्माण गर्ने,
- ङ) दिगो, पर्यावरणमैत्री र योजनाबद्ध पूर्वाधार विकास गर्ने,
- च) सामाजिक, न्यायपूर्ण, समावेशी तथा समतामूलक समाजको निर्माण गर्ने,
- छ) विभिन्न तहका सरकार र निजी क्षेत्रसँगको समन्वय, साझेदारी र सहकार्य स्थापना गर्ने,
- ज) सुशासन, सदाचार र पारदर्शी सेवा प्रवाहको सुनिश्चितता गर्ने,
- झ) प्रविधिमैत्री, सूचना तथा ज्ञानमा आधारित व्यवस्थापन प्रणालीको अबलम्बन गर्ने ।

१०. हाम्रो नगरपालिकाको आन्तरिक आयश्रोत तथा कुल वार्षिक बजेटको आकार सानो छ । जनताका आवश्यकता र चाहनाहरू अधीक छन् । यस्तो परिस्थितिमा सबै क्षेत्रमा एकैपटक लगानी गर्न सकिदैन । त्यसैले नगरपालिकाका सबै आवश्यक योजना तथा कार्यक्रमहरूलाई लिपिबद्ध गरेर आयोजना बैंक बनाइनेछ र सोही आयोजना बैंकबाट प्राथमिकताका आधारमा वार्षिक बजेटमा योजना तथा कार्यक्रम छनौट गर्ने पद्धतिलाई यसै वर्षदेखि शुरू गरीनेछ ।

नगर सभाका सदस्यहरू,

अव म बेनी नगरपालिकाले आगामी आर्थिक वर्षका लागि तय गरेका क्षेत्रगत नीतिहरू प्रस्तुत गर्ने अनुमति चाहन्छु ।

कृषि, पशुपन्छी तथा सिंचाइ

११. "कृषि उत्पादनमा वृद्धि: बेनी नगरको समृद्धि" अवधारणा अनुसार कृषि क्षेत्रको आधुनिकीकरण गर्दै उत्पादन तथा उत्पादकत्व वृद्धि गरीनेछ । कृषि तथा पशुपालनलाई प्रवर्द्धन गर्नको लागि वडास्तरका योजनाहरूमा प्राथमिकता दिइने छ ।
१२. कृषि तथा पशु वीमा कार्यक्रम सञ्चालन मार्फत् नागरीकलाई कृषि व्यवसाय तर्फ आकर्षित गर्न नेपाल सरकार तथा गण्डकी प्रदेश सरकारको साझेदारीमा निःशुल्क कृषि तथा पशु वीमा कार्यक्रमलाई प्राथमिकता दिई आगामी वर्षहरूमा बेनी नगरपालिकालाई दूध, फलफूल, तरकारी र मासुमा आत्मनिर्भर हुँदै जाने नीति लिइनेछ ।
१३. नगरक्षेत्रभित्रका कृषि उपजको भण्डारण गरी बजारीकरण र उचित व्यवस्थापन गर्न निर्माण सम्पन्न भएको सिंगा चिस्यान केन्द्रलाई निजी क्षेत्रको समेत सहभागितामा सञ्चालन गरी व्यवस्थित गर्ने प्रकृया आगामी आर्थिक वर्षबाटै प्रारम्भ गरीनेछ । चिस्यान केन्द्रको सुसञ्चालनबाट कृषि उपजहरूको भण्डारण र बीउ उत्पादनमा योगदान पुग्नेछ ।
१४. बेनी नगरपालिकाका सबै सामुदायिक वनहरूमा आयमूलक फलफूल खेती गर्दै जाने नीतिलाई अबलम्बन गर्दै लगिनेछ । जसले गर्दा नगरक्षेत्रभित्र आर्थिक उपार्जन बढ्दै जानुका साथसाथै सामुदायिक वनको संरक्षण तथा सुन्दरता अभिवृद्धि हुनेछ । वन्यजन्तु वनक्षेत्रमा सीमित भई खेतीयोग्य जमिनको अतिक्रमणमा कमी आई सामुदायिक वनको संरक्षण र सुन्दरता अभिवृद्धि हुनेछ ।
१५. "वडा विशेष उत्पादन" को नीति मार्फत् कृषिमा आत्मनिर्भर बेनी नगरपालिका निर्माण गर्न आवश्यक सीप, प्रविधि तथा पूँजी अनुदान तथा सहूलियत दिइनेछ । रैथाने कृषि उपजको संरक्षण, संवर्द्धन र व्यावसायीकरण गरीनेछ । वडा विशेष उत्पादनको नीति अनुरूप वडागत विशिष्टताको स्वरूप नगरपालिकाले देहायबमोजिम तोकिदिएको छ ।

- क) वडा नं. १: तेलहन/तरकारी खेती
- ख) वडा नं. २: केरा/चिया/तरकारी बाली
- ग) वडा नं. ३: सुन्तला/आलु/किवी खेती
- घ) वडा नं. ४: सुन्तला/तरकारी खेती
- ङ) वडा नं. ५: खाद्यान्न बाली/फलफूल
- च) वडा नं. ६: दुध उत्पादन/गोलभेडा खेती
- छ) वडा नं. ७: मासु तथा दुध उत्पादन

- ज) वडा नं. ८: कुखुरा/अण्डा
- झ) वडा नं. ९: टिमुर/सुन्तला/केरा खेती
- ञ) वडा नं. १०: आलु खेती/सागको बीउ उत्पादन/सुन्तला
१६. नगरक्षेत्र भित्रका पानी र सिंचाइका स्रोतको संरक्षण, सदुपयोग र दिगो व्यवस्थापन गरी नगरबासीलाई स्वच्छ खानेपानीको सुनिश्चितता, साना सिंचाइ कार्यक्रम क्रमशः लागू गर्ने नीति लिइनेछ ।
१७. कृषि उपजको उचित मूल्य र बजार पहुँचको लागि **कृषि उत्पादन व्यवस्थापन प्रणाली** सञ्चालन गरीनेछ । सो कार्यका लागि हाल बेनी नगरपालिका वडा नं. ८ पीपलचोकमा कृषि उपज सङ्कलन केन्द्रको निर्माण कार्य भईरहेको छ । सो केन्द्रलाई आगामी आर्थिक वर्षको अन्त्यसम्ममा निर्माण सम्पन्न गरी कार्यान्वयनमा ल्याइनेछ ।
१८. नगरपालिका भित्र प्रभावकारी कृषि प्रसार, सूचना प्रविधिमा आधारित कृषि प्रणाली र सञ्चारका लागि उपलब्ध प्राविधिक कर्मचारीको उच्चतम व्यवस्थापन गरी आवश्यकता अनुसार थप जनशक्तिको व्यवस्था मिलाइनेछ । कृषक तथा उत्पादन बढाउने नीति लिई कृषकलाई सीप, तालीम, क्षमता विकासका कार्यक्रमहरू प्रत्येक वडास्तरमा सञ्चालन गरीनेछ । यसका लागि कृषकहरूले आवश्यकताका आधारमा सम्बन्धित वडामा प्रस्ताव पेश गर्ने र सोहिबमोजिम कार्यक्रम छनौट र कार्यान्वयन गर्ने व्यवस्था मिलाइनेछ ।
१९. नगरपालिकाका वडाहरूमा पशु प्राविधिक सेवा सुनिश्चित गरी आधारभुत पशु स्वास्थ्य सेवामा नागरीकको पहुँच अभिवृद्धि गरीनेछ । पशुपन्थीमा हुने महामारी रोगको पहिचान, नियन्त्रण र पुनर्स्थापनामा सहयोग गरीनेछ । वडास्तरमा पशु स्वास्थ्यसम्बन्धी औषधीहरूको भरपर्दो व्यवस्था मिलाइनेछ ।
२०. आगामी आर्थिक वर्षमा आत्मनिर्भरताका लागि माटो अभियान कार्यक्रम सञ्चालन गरीनेछ । यस कार्यक्रम मार्फत् कृषि कर्मलाई प्रोत्साहन पुग्नेछ भने गोठ सुधार, बाख्राको खोर सुधार र भकारो सुधारजस्ता कार्यक्रमद्वारा मलको उत्पादनमा टेवा पुऱ्याउन जैविक विषादीमा अनुदान उपलब्ध गराउने व्यवस्था मिलाइनेछ ।
२१. आगामी आर्थिक वर्षदेखि माध्यमिक तहमा अध्ययनरत विद्यार्थीहरूको लागि **विद्यालयमा कृषि कार्यक्रम**को थालनी गरीनेछ । यस कार्यक्रमलाई नगरपालिकाको नियमित योजना **वी क्यान वी डू (We can We do)** सँग आवद्ध गर्ने नीति लिइनेछ । यसले गर्दा विद्यालयस्तरका विद्यार्थीहरूमा कृषिको महत्व तथा यसको प्रवर्द्धनमा टेवा पुग्नेछ ।

२२. "कृषकहरूको पहुँच र पहिचान: व्यावसायिक कृषकहरूको संरक्षण र सम्मान" भन्ने नारासहित कृषि कार्यक्रम सञ्चालन गरीनेछ । नेपाल सरकारको सहकार्यमा नगर क्षेत्रका साना तथा सीमान्तकृत किसानहरूलाई सूचीकरण गरी प्रमाणपत्र उपलब्ध गराउने कार्यक्रम कार्यान्वयन गरीनेछ ।
२३. "पशु उत्पादनमा वृद्धि: आर्थिक उपार्जन सहितको समृद्धि" हासिल गर्न पशुपन्छीपालन व्यवसाय प्रवर्द्धन र सम्बर्द्धनका लागि पशु नश्ल सुधार, आहार व्यवस्थापन, उत्पादनका आधारमा अनुदान, पशु स्वास्थ्य शिविर संचालन गरीनेछ ।
२४. गण्डकी प्रदेश सरकार, उद्योग, पर्यटन, वन तथा वातावरण मन्त्रालय, भू तथा जलाधार व्यवस्थापन कार्यालय, पर्वतको सहयोगमा बेनी बजारमा विभिन्न घाँसे जातका विरूवा उत्पादन गरी कृषकहरूलाई वितरण गरीने कार्यलाई निरन्तरता दिइनेछ । यसले गर्दा पशुपालन व्यवसायलाई टेवा पुग्ने विश्वास मैले लिएको छु ।
२५. उत्पादन र उत्पादकत्व बृद्धि गर्न गाई, भैसीको नश्ल सुधारका लागि कृत्रिम गर्भाधान कार्यक्रम सञ्चालन गरीनेछ । पशुपन्छीजन्य उत्पादन र बिक्रीका लागि व्यावसायिक पशु वधशाला, स्वस्थ मासुपसल लगायतका व्यवस्थित पूर्वाधार निर्माण कार्य अगाडि बढाई गुणस्तर कायम गर्ने नीति लिईनेछ ।
२६. सामुदायिक कुकुर नियन्त्रणका लागि घर पालुवा कुकुर दर्ता, बन्ध्याकरण र भ्याक्सिनेसन कार्यक्रम सञ्चालन गरीनेछ ।

रोजगार प्रवर्द्धन

२७. रोजगारका लागि सहजीकरण, समन्वय, नवप्रवर्तन, स्वरोजगार र उद्यमशीलता बढाउन मानव संशाधन विकास केन्द्रका रुपमा रोजगार बैंक स्थापना गरीनेछ । बेनी नगरपालिकाको रोजगार रणनीति तर्जुमा गरी कार्यान्वयन गरीनेछ ।
२८. वैदेशिक रोजगारीलाई सुरक्षित मर्यादित तथा व्यवस्थित गराउने उद्देश्यले यस नगरपालिकामा सुरक्षित रोजगार सम्बन्धी आप्रवासी स्रोत केन्द्र (सहायता कक्ष) स्थापना गरी सञ्चालन गरीनेछ। वैदेशिक रोजगारीमा रहेका व्यक्तिको परिवारलाई मनोसामाजिक परामर्श सेवा प्रदान गरीनेछ ।
२९. माध्यमिक तहको अध्ययन सकेका युवालाई भाषा, होटल म्यानेजमेन्ट, मोबाइल मर्मत, कृषि स्रोत व्यक्ति, जडिवुटी सङ्कलन, ब्युटिसियन, बुटीक, प्लम्बिङ, ईलेक्ट्रिसियन, भेटरेनरी, वेटर आदि

जस्ता सीपसँगै रोजगारी र उद्यमशीलता विकास गर्न सक्षम युवा विद्यार्थी परिचालन योजना सञ्चालन गरीनेछ ।

३०. "श्रमको सम्मान राष्ट्रको अभियान" भन्ने नाराका साथ न्यूनतम रोजगारीको प्रत्याभूति गर्न प्रधानमन्त्री रोजगार कार्यक्रमका साथै नगरपालिकाको विकास निर्माण कार्यलाई समेत स्थानीय रोजगारी सिर्जनासँग आवद्ध गर्दै योजनाका क्रियाकलाप सञ्चालन गरीनेछ ।
३१. गरीबी निवारणका लागि लघु उद्यम विकास कार्यक्रम मार्फत् दक्ष तथा सीपयुक्त जनशक्तिको विकास गरी बेरोजगारी न्यूनीकरण र आन्तरिक रोजगारीको प्रवर्द्धन गर्न उद्यमशीलता तथा सीपमूलक तालिम प्रदान गरी स्वरोजगार बन्न उत्प्रेरित गरीनेछ । उद्यमीहरूलाई बजारीकरण तथा वित्तीय संस्थाहरूको पहुँच बृद्धि गरीनेछ ।
३२. बेरोजगार व्यक्तिहरूको तथ्याङ्क सङ्कलन तथा विश्लेषण गरी रोजगार सूचना व्यवस्थापन प्रणालीमा बेरोजगारको सूची अद्यावधिक र न्यूनतम रोजगारीमा संलग्न गराईनेछ । रोजगारीमा खटाउनु पूर्व अभिमुखीकरण गरीनेछ । साथै कार्यस्थलमा आधारित सीप तथा क्षमता विकास तालिम र जीवन उपयोगी सीप तालिम प्रदान गरीनेछ ।
३३. वैदेशिक रोजगारीमा अलपत्र परेका व्यक्तिहरूको उद्धार गरी नेपाल फर्काउने कार्य तथा विदेशमा ज्यान गुमाएका बेनी नगरबासीहरूको मृत शरीर नेपाल ल्याउनमा सहजीकरण गर्ने नीतिलाई निरन्तरता दिइनेछ ।
३४. वैदेशिक रोजगारीमा जाने व्यक्तिहरूको लागि श्रम स्वीकृति र पुनःश्रम स्वीकृतिको कार्यलाई प्रभावकारी तरिकाले कार्यान्वयन गरीनेछ । श्रम स्वीकृत भएका व्यक्ति तथा परिवारका सदस्यको घातक रोगको उपचारमा सहजीकरण गरीनेछ ।

उद्योग तथा सहकारी

३५. सहकारी संस्थाहरूलाई व्यावसायिक कृषि उत्पादन क्षेत्रमा आफ्नो पूँजी तथा लगानी परिचालन गर्न सहजीकरण गरीनेछ । नगर, सहकारी र समुदायको सहकार्यमा स्थानीय कच्चा पदार्थमा आधारित उद्योग व्यवसायमा लगानी विस्तार गर्ने नीति लिइनेछ ।
३६. आर्थिक समस्याबाट गुञ्जिएका सहकारीहरूको व्यवस्थापन गर्न सहकारीको अनुगमन र नियमनलाई व्यवस्थित बनाउँदै बचतकर्ताको पूँजी सुरक्षाका लागि आवश्यक कदम चालिनेछ ।
३७. सहकारी मार्फत् उत्पादन, वस्तुको प्रशोधन, भण्डारण, बजारीकरण र विविधिकरण कार्यक्रम सञ्चालन गर्न सहजीकरण गरीनेछ ।

३८. खाद्य वस्तुको गुणस्तर मापदण्ड तर्जुमा गर्दै स्वस्थ वस्तु उपयोग सुनिश्चितताका लागि सम्बन्धित निकायको समन्वय र सहकार्यमा बजार अनुगमनलाई सघन रूपमा सञ्चालन गर्दै लगिनेछ ।

पर्यटन विकास

३९. "एक वडा एक पर्यटन परियोजना" अन्तर्गत बेनी नगरपालिकाका सबै वडाहरूमा देहाय बमोजिमको परियोजना सञ्चालन गर्न आवश्यकता अनुसार निजी क्षेत्र, संघ तथा प्रदेश सरकारसँग साझेदारी गर्दै जाने नीतिलाई अवलम्बन गरीनेछ ।

क) वडा नं. १ मा रत्नेचौर देखि पर्वत झोलुङ्गे पुल निर्माण, भाईरल तोरीबारी हुँदै ज्यामरुककोट स्वर्गाश्रम, बेलढुङ्गा पर्यटन पदमार्ग निर्माण परियोजना,

ख) वडा नं. २ मा सार्वजनिक निजी साझेदारी अन्तर्गत लभिलहिल एकीकृत पर्यटन प्रवर्द्धन परियोजना, ऐतिहासिक ज्यामरुककोट कोट मन्दिर,

ग) वडा नं. ३ मा स्वर्गाश्रम बेलढुङ्गा पर्यटन प्रवर्द्धन परियोजना,

घ) वडा नं. ४ मा तातोपानी कुण्ड व्यवस्थापन तथा सिंगा जलाशय पर्यटन प्रवर्द्धन

ङ) वडा नं. ५ मा पुलाश्रम रावण पार्क तथा पौलत्स्य तपोभूमि परियोजना र जगन्नाथ मन्दिरको प्रचार प्रसार एवम् पर्यटन प्रवर्द्धन परियोजना,

च) वडा नं. ६ मा रामशीला स्मारक स्थल, गुफा राममन्दिर,

छ) वडा नं. ७ मा शान्ति पार्क परियोजना,

ज) वडा नं. ८ मा जलेश्वर गुफा पुनर्निर्माण एवम् शालग्राम संग्रहालय, कोट भण्डार क्षेत्रमा टक्सार, पुरातात्विक, साँस्कृतिक संग्रहालय,

झ) वडा नं. ९ मा गलेश्वरधाम देखि पुलाश्रम, घतानकोट, ढोल्ठान दरबार, जगन्नाथ जोड्ने पदमार्ग

ञ) वडा नं. १० मा सिद्धाश्रम, धारसुन्ना पर्यटन विकास (वाखेत होमस्टे) तथा मंगला र रघुगंगा गाउँपालिकासँग साझेदारीमा टोड्के पर्यटन विकास परियोजना लागू गरीनेछ ।

४०. "समृद्ध पर्यटकीय बेनी नगर" भन्ने अवधारणासँगै बेनी नगरपालिका क्षेत्रभित्रका पर्यटकीय सम्भावना बोकेका स्थानहरूको पहिचान एवं प्रवर्द्धनका कार्यक्रम कार्यान्वयन गर्दै लगिनेछ ।

४१. आगामी आर्थिक वर्षमा बेनी नगरपालिकाभित्र रहेका सबै पर्यटकीय मठ, मन्दिर, आश्रम, थान, कोट, ताल, कुण्ड, नदी, दृश्यावलोकन केन्द्रहरूको एकीकृत विवरण तयार गरी बेनी नगरको पर्यटन गुरुयोजना निर्माण गरीनेछ ।

४२. आगामी आर्थिक वर्षमा बेनी नगरपालिकामा रहेका सबै पर्यटकीय, धार्मिक तथा आध्यात्मिक क्षेत्रहरूको सचित्र संक्षिप्त विवरण तयार गरी सार्वजनिक गरीनेछ । यस कार्यले सबै पर्यटकीय स्थलहरूको पहिचान हुने र पर्यटकहरूलाई क्षेत्र पहिचानमा समेत सहजता अभिवृद्धि हुनेछ र अन्ततः गत्वा समग्र बेनी नगरको पर्यटन आवागमनमा बढोत्तरी हुने अपेक्षा गरेकोछु ।
४३. कालीगण्डकी तथा म्याग्दी नदीमा सिल्ट्रेसन ड्याम निर्माण गरी स्टीमर सञ्चालनको सम्भाव्यता अध्ययन गर्ने नीति नगरपालिकाले लिनेछ ।

शिक्षा

४४. नगर भित्र शिक्षाको अधिकारबाट बालबालिका तथा लक्षित वर्गका गरीब महिला, दलित, अल्पसंख्यक कोही पनि बञ्चित हुन नपरोस् भन्ने हेतुले गुणस्तरीय र निःशुल्क सार्वजनिक शिक्षाको व्यवस्थापन गरीनेछ ।
४५. "प्रशिक्षित अध्यापकः प्रतिस्पर्धी प्रधानाध्यापक" भन्ने सिद्धान्तलाई अनुशरण गर्दै सामुदायिक विद्यालयको प्रशासनलाई चुस्त एवं नतिजामुखी बनाई सञ्चालन गर्न आवधिक रूपमा योग्यता पुगेका शिक्षकहरूबीच खुला प्रतिस्पर्धाको माध्यमबाट प्रतिस्पर्धी र योग्य प्रधानाध्यापक नियुक्ति प्रक्रिया अगाडी बढाइनेछ ।
४६. विद्यालयका शिक्षक तथा कर्मचारीहरूलाई कुनै पनि राजनीतिक दलको सदस्य वा कार्यसमितिमा बस्ने एवम् विद्यालयबाहेक कुनै पनि संघ संस्था वा निकायको लाभको पदमा बस्नबाट बञ्चित गरीनेछ ।
४७. चालु शैक्षिक सत्रबाटै विद्यालयका कर्मचारी तथा शिक्षक, जनप्रतिनिधि तथा नगरपालिका अन्तर्गतका कर्मचारीका छोरा छोरीलाई सामुदायिक विद्यालयमा अध्यापन गराउन प्रोत्साहन गर्ने नीति अवलम्बन गरीएकोमा आगामी शैक्षिक सत्रबाट यसलाई कडाइका साथ लागू गरीनेछ ।
४८. सम्पूर्ण विद्यालयहरूमा हुने निर्माण कार्य तथा अन्य योजना तथा कार्यक्रमहरूको कार्यान्वयन सम्बन्धित विद्यालय व्यवस्थापन समितिले गर्ने व्यवस्थालाई निरन्तरता दिइनेछ । विद्यालय व्यवस्थापन समितिको अलावा अन्य निर्माण समिति गठन गर्ने कार्यलाई निरुत्साहित/ निषेध गरीनेछ । यसले गर्दा निर्माण कार्यको प्रभावकारी अभिवृद्धि हुनुका साथै विद्यालय व्यवस्थापन समितिको अपनत्व अभिवृद्धि हुनेछ ।
४९. संस्थागत विद्यालयहरूको व्यवस्थापन तथा शैक्षिक गुणस्तर सुधारका लागि नगरपालिकाले यथोचित सम्बोधन गर्नेछ । संस्थागत विद्यालयहरूले विद्यार्थीहरूबाट लिने शुल्कलाई पारदर्शी

- बनाउन कार्यक्रम सञ्चालन गरीनेछ । संस्थागत विद्यालयहरूले लिने शुल्कको कानूनबमोजिम स्थानीय तहबाट स्वीकृति लिनुपर्ने व्यवस्थालाई कडाइका साथ लागू गरीनेछ ।
५०. सामुदायिक विद्यालयहरूले विभिन्न वहानामा विद्यार्थी तथा अभिभावकहरूबाट असुल्ने शुल्कलाई निरुत्साहित गर्दै लगिनेछ ।
५१. नगरपालिकाको स्थानीय पाठ्यक्रम तयार गर्ने कार्य पूरा भईसकेको छ । आधारभूत तहमा कक्षा ५ सम्मको पाठ्यपुस्तक लेखन कार्य सकिएको छ भने आगामी आर्थिक वर्ष कक्षा ६ को पाठ्यपुस्तक तयार गरीनेछ भने क्रमशः कक्षा ८ सम्म पाठ्यपुस्तक लेखन कार्य अगाडी बढाईनेछ ।
५२. विद्यालयमा दरबन्दी बढी र विद्यार्थी संख्या कम हुने र केहीमा विद्यार्थी संख्या बढी र दरबन्दी कम हुने अवस्थाको अन्त्य गरी गुणस्तरीय एवं प्रभावकारी शिक्षण सिकाईका लागि भौगोलिक अवस्थिति, विद्यार्थी संख्या, विद्यालयसम्मको पहुँच र आवश्यकता समेतलाई आधार बनाई तह तथा विद्यालयहरूलाई एकआपसमा समायोजन गर्ने कार्यलाई आगामी वर्ष पनि निरन्तरता दिईनेछ ।
५३. नगरभित्रका सम्पूर्ण विद्यालयहरूले विद्यालय सुधार योजना निर्माण गरी नगरपालिकामा स्वीकृतिका लागि पेश गर्ने र सोही योजनाको मूल्याङ्कनका आधारमा अनुदान, प्रोत्साहन र कार्यक्रम वितरण गरीनेछ ।
५४. आगामी आर्थिक वर्षमा बेनी नगरपालिकाको पाँच बर्षे नगर शिक्षा योजना निर्माण गरी लागू गरीनेछ । यस कार्यका लागि चालु वर्षमै निर्माण समिति गठन भई कार्य प्रारम्भ भईसकेको छ ।
५५. "बेनी नगरवासीको इच्छा: गुणस्तरीय र सीपयुक्त शिक्षा" को अवधारणा अनुसार बेनी नगरपालिका भित्रका विभिन्न सामुदायिक विद्यालयहरूमा प्रविधिमैत्री शिक्षण सिकाईको माध्यमबाट सीपयुक्त मानव संसाधनको उत्पादन एवं विकास गर्न **प्राविधिक तथा व्यावसायिक शिक्षा** प्रणाली लागू गरी मानव पूँजीलाई श्रमसँग, श्रमलाई उत्पादनसँग, उत्पादनलाई रोजगारीसँग, रोजगारीलाई आय आर्जनसँग र आयआर्जनलाई समृद्धिसँग जोड्न विशेष पहल गरीनेछ ।
५६. सामुदायिक विद्यालयका शिक्षकहरूको क्षमता विकास गर्दै आधुनिक शिक्षा प्रणालीप्रति अभ्यस्त बनाउन विभिन्न क्षमता विकासका कार्यक्रम सञ्चालन गरीनेछ । शिक्षक तथा विद्यालयका कर्मचारीहरूको लागि उत्प्रेरणा तथा मनोबल बढाउने विभिन्न कार्यक्रमहरू सञ्चालन गरीनेछ । शिक्षकहरूको लागि योग ध्यान विभिन्न कार्यक्रमहरू पनि सञ्चालन गर्ने नीति लिईनेछ ।

५७. गुणस्तरीय शिक्षाका लागि सबै विद्यालयका प्रधानाध्यापकले नगरपालिकासँग र विषयगत शिक्षकहरूले सम्बन्धित प्रधानाध्यापकसँग विभिन्न सूचकसहित कार्यसम्पादन करार सम्झौता गराइएकोमा सोको प्रतिवेदन नगरपालिकामा माग गर्ने कार्य प्रारम्भ गरीनेछ । कार्यसम्पादनमा उत्कृष्ट ठहरिने शिक्षकहरूलाई पुरस्कृत गर्दै जाने नीतिलाई निरन्तरता दिइनेछ ।
५८. विद्यालय शिक्षाको गुणस्तर वृद्धि गर्न नगर शिक्षा समिति, वडा शिक्षा समिति र विद्यालय व्यवस्थापन समितिको सबलीकरण गरीनेछ । विद्यालय व्यवस्थापन समिति तथा अन्य समितिहरू गठन गर्दा अवाञ्छित प्रभाव पर्न दिइने छैन ।
५९. फरक क्षमता भएका बालबालिकाहरूलाई विद्यालयमा विशेष प्रोत्साहन सहित भर्ना गरीनेछ । फरक क्षमता भएका विद्यार्थीको सिकाइलाई निरन्तरता दिइनेछ । आवश्यकता अनुसार आवासीय विद्यालय सञ्चालन गरी विद्यालय उमेर समूहका सबै विद्यार्थीहरूलाई विद्यालय बाहिर नरहने वातावरण सिर्जना गरीनेछ ।
६०. विद्यालय तहमा अध्ययनरत विद्यार्थीलाई पढ्दै सिक्दै अध्ययन विधि मार्फत् सीप विकास तथा क्षमता विकास गर्ने कार्यक्रमलाई प्रोत्साहन गर्न **"वी क्यान वी डू (We Can We Do)"** कार्यक्रमलाई निरन्तरता दिइनेछ । आगामी आर्थिक वर्षदेखि यो कार्यक्रम अन्तर्गत नगर कार्यपालिकाको कार्यालयले तोकेबमोजिमका सीपमूलक कार्यक्रमहरू सञ्चालन गरीनेछ ।
६१. लागू पदार्थको दूर्यसन नियन्त्रण गर्नका लागि सुरक्षा निकाय तथा निजी क्षेत्रको सहकार्यमा मनोपरामर्श सहित जनचेतना र जागरणको कार्यक्रम संचालन गरीनेछ । सामाजिक विकृतिको नियन्त्रण तथा न्यूनीकरण गर्न विभिन्न कार्यक्रमहरूको आयोजना गरीनेछ । बाल विवाह, धूम्रपान तथा मध्यपानको कूलत, वातावरण तथा नदीनाला प्रदूषणको विरुद्धमा जनचेतना फैलाउने कार्यक्रम आयोजना गरीनेछ ।
६२. नवप्रवर्तनात्मक धारणाको अभिवृद्धि गराउन **सोच, खोज र गर** सिद्धान्तमा आधारित **युवा / विद्यार्थीसँग मेयर कार्यक्रम** कार्यक्रम लागू गरीनेछ । यसले गर्दा विद्यार्थीहरूमा अनुसन्धानात्मक अध्ययन प्रवृत्तिको विकास हुनेछ ।
६३. विद्यालयको पर्यावरण हरियाली, स्वच्छ तथा सफासफाई बनाई राख्नको लागि समुदायको सहभागितामा **ग्रिन स्कूल, क्लिन स्कूल** कार्यक्रम सञ्चालन गरीनेछ । यसका लागि नगरपालिकाबाट आवश्यक सहयोग गरीनेछ ।

६४. आधारभूत तह उत्तीर्ण परीक्षाको प्रभावकारी सुसञ्चालनलाई निरन्तरता दिइनेछ । आगामी आर्थिक वर्षको आधारभूत तह उत्तीर्ण परीक्षालाई मर्यादित र वस्तुनिष्ठ बनाउनको लागि परीक्षाकेन्द्रहरूमा केन्द्राध्यक्ष हेरफेर गरीनेछ । प्रश्नपत्रको शुद्धता तथा उत्तरपुरस्तिका परीक्षण कार्यलाई थप प्रभावकारी बनाईनेछ ।
६५. मेयरसँग सामाजिक विकास कार्यक्रमलाई निरन्तरता दिइनेछ ।

खेलकूद

६६. "स्वास्थ्य र सार्थक जीवनशैलीका लागि खुला व्यायामशाला" अवधारणा अन्तर्गत खुला क्षेत्र/व्यायामशाला निर्माण कार्यक्रम कार्यान्वयनमा जोड दिइनेछ ।
६७. नगरस्तरीय खेलमैदानको रूपमा रहेको बेनी रङ्गशाला (खुला मञ्च), चुत्रेनी खेलमैदान, तोरीपानी खेलमैदान, सिंगा स्वता खेलमैदान र रत्नेचौर खेलमैदानलाई स्तरोन्नति गर्दै लैजानै नीति नगरपालिकाले लिनेछ ।
६८. नगर स्तरीय खेलकुद विकास समिति गठन तथा सञ्चालन गरी आगामी आर्थिक वर्ष खेलकुद कार्यक्रमलाई वडास्तरसम्म सञ्चालन गर्दै लगिनेछ । समग्र खेलकुद विकासका लागि नगरपालिकामा रहेका खेल शिक्षकलाई नगरका सबै विद्यालयहरूमा पठाई विद्यार्थीको खेललाई बढोत्तरी गरीनेछ ।
६९. खेलकुदलाई प्राथमिकता साथ अगाडि बढाउन र खेल जगतमा राष्ट्रिय तथा अन्तर्राष्ट्रिय ख्याति प्राप्तिको सुनिश्चित गर्न अन्य खेलकूद प्रतियोगितासँग जोडेर उत्कृष्ट खेलाडि छनोट गरी सम्मान गरीनेछ ।
७०. बेनी नगरपालिकाको केन्द्र बेनी बजारमा भलिबल खेल प्रशिक्षण केन्द्र स्थापनाका लागि पहल गरीनेछ ।
७१. स्थानीय तहस्तरीय राष्ट्रपति रनिङ शिल्ड प्रतियोगितालाई थप प्रभावकारी रूपमा सञ्चालन गरीनेछ ।

स्वास्थ्य

७२. आधारभूत स्वास्थ्य सेवामा सबै नागरीकको पहुँच सुनिश्चित गर्दै स्वास्थ्य सेवालाई निःशुल्क, सर्वसुलभ र गुणस्तरीय बनाइनेछ । नगरका वडाहरूमा आधारभूत स्वास्थ्य सेवा केन्द्र स्थापना र सञ्चालन गर्ने नीति लिइनेछ ।

७३. बेनी नगरवासीहरूलाई स्वास्थ्य सेवामा सहज र सुलभ पहुँच सुनिश्चित गर्न र नागरीकलाई स्वास्थ्य सेवाको अनुभूत गराउन ७० वर्ष माथिका ज्येष्ठ नागरीक, अशक्त र अपाङ्गता भएका नागरीकहरूको स्वास्थ्य अवस्था बारे जानकारी लिई उचित मनोसामाजिक परामर्श, निःशुल्क स्वास्थ्य परीक्षण, उपचार परामर्श, नर्सिङ सेवा, डाक्टर ईन कल जस्ता सुविधा समावेश गरी **"ज्येष्ठ नागरीकको घरघरमा स्वास्थ्यकर्मी"** अभियानलाई निरन्तरता दिइनेछ ।
७४. नसर्ने रोगको समयमै पहिचान हुन नसक्दा वर्षेनी कैयौं मानिसहरूको मृत्यु हुने गरेको तथ्यलाई मध्यनजर गरी हरेक महिनाको पन्ध्र गते (NCS DAY का रूपमा) **"नसर्ने रोगको निःशुल्क परीक्षण"** नियमित रूपमा सबै स्वास्थ्य चौकीहरूमा गरीने कार्यक्रमलाई निरन्तरता दिइनेछ । यसका अतिरिक्त सबै स्वास्थ्य चौकीहरूमा स्तन क्यान्सर, पाठेघरको मुखको क्यान्सर लगायत प्रजनन अङ्गको क्यान्सरको स्क्रिनिङ जाँच (VIA) निःशुल्क गर्ने कार्यक्रमलाई निरन्तरता दिइनेछ।
७५. **"बेनी नगरपालिकाको प्रतिबद्धता : मर्यादित महिनावारी र स्वच्छता"** अन्तर्गत किशोरीहरूको स्वास्थ्य सुरक्षाका लागि नगरपालिका भित्रका सबै विद्यालयहरूमा निःशुल्क स्यानिटरी प्याड वितरण र विसर्जनको समेत उचित प्रबन्ध मिलाउन प्रोत्साहन गरीनेछ । आगामी आर्थिक वर्षमा पनि समयमानै गुणस्तरीय स्यानीटरी प्याडको आपूर्ति गरी सबै विद्यालयहरूमा पठाइनेछ ।
७६. गर्भवती महिला बालबालिका तथा किशोरकिशोरीको पोषण स्थितिमा सुधार ल्याउन बहुक्षेत्रीय पोषण कार्यक्रमलाई विभिन्न सरोकारवाला संस्थाहरू समेतसँगको सहकार्यमा बेनी नगरपालिकाभित्रका कार्यक्रमहरूमा मूलप्रवाहीकरण गरीनेछ । यी कार्यक्रमहरूलाई अन्य संस्थाहरूको साझेदारीमा सञ्चालन गरीनेछ ।
७७. विगत तीन वर्षदेखि घरमा हुने सुत्केरीको संख्या शून्य रहेको तथ्यलाई आत्मसात् गर्दै **संस्थागत सुत्केरीलाई** प्रोत्साहन गर्न यातायात खर्च उपलब्ध गराइनेछ । सुत्केरी जाँच गर्न स्वास्थ्यकर्मी घर घरमा परिचालन गरीनेछ । विपन्न, न्यून आय भएका र सीमान्तकृत नागरीकहरूलाई जन्मेको ५ वर्षसम्म नेपाल सरकारको सहयोगमा पोषणभत्ता उपलब्ध गराइनेछ ।
७८. सबै स्वास्थ्य संस्थाबाट सेवा लिने सेवाग्राहीको डिजिटल अभिलेख राखिनेछ । महामारी रोकथामका योजनाहरूलाई समयानुकूल कार्यान्वयन गर्दै लगिनेछ ।

७९. स्वास्थ्यका लागि जीवनशैली परिवर्तन तथा नागरीक आरोग्यताका लागि नागरीक आरोग्य केन्द्र सञ्चालनमा सहयोग गरीनेछ । स्वास्थ्यको राम्रो शुरुवात घरको भान्साबाट हुन्छ भन्ने चेतनामूलक कार्यक्रम जनस्तरमा सञ्चालन गर्ने नीति लिइनेछ ।
८०. विभिन्न स्थानमा गैरसरकारी संघसस्थासँग समन्वय गरी बृहत स्वास्थ्य शिविरको आयोजना गर्ने, स्वास्थ्य सम्बन्धी जनचेतना फैलाउने कार्यक्रम गर्न अभिप्रेरित गरीनेछ ।
८१. गर्भको जटिलता र जोखिमको समयमै पहिचान गर्न सबै वडाहरूमा पुग्ने गरी दक्ष जनशक्ति सहितको ग्रामीण अल्ट्रासाउन्ड कार्यक्रमलाई निरन्तरता दिइनेछ ।

लैंगिक समानता तथा सामाजिक समावेशीकरण

८२. नगरभित्र महिला सशक्तिकरण मार्फत् हरेक क्षेत्रमा महिलाहरूको अर्थपूर्ण सहभागिता सुनिश्चित गर्दै लैङ्गिक मूलप्रवाहीकरण तथा सारभूत लैङ्गिक समानता कायम गर्न आवश्यक कार्यक्रम तर्जुमा गरीनेछ ।
८३. "आमा समूहसँग उपमेयर" कार्यक्रम मार्फत् नगरपालिकाभित्रका विभिन्न महिला तथा आमासमूहको क्षमता विकास तथा आर्थिक सशक्तिकरणका लागि उत्पादन तथा उद्यमशीलता प्रवर्द्धन कार्यक्रमलाई निरन्तरता दिइनेछ ।
८४. महिला हिंसा विरुद्धका कार्यक्रमहरूमा पुरुषहरूको ऐक्यवद्धता कायम गरी महिला हिंसा न्यूनीकरण गर्न महिला हिंसा विरुद्ध पुरुष ऐक्यवद्धता कार्यक्रम सञ्चालन गरीनेछ । महिला हिंसाविरुद्धको १६ दिने अभियानलाई थप प्रभावकारी रूपमा सञ्चालन गरीनेछ ।
८५. हिंसा प्रभावितहरूका लागि अल्पकालीन आश्रय सहित तत्कालै उद्धार गर्ने व्यवस्था मिलाई त्यसका लागि राहत, उद्धार, पुनर्स्थापन तथा पारिवारिक पुनर्मिलनका कार्यक्रम सञ्चालन गरीनेछ ।
८६. नगरका सबै वडाहरूलाई बालमैत्री बनाउँदै लाने नीति लिइनेछ । बालमैत्री स्थानीय शासनलाई प्रवर्द्धन गर्नको लागि विकासका सबै आयामहरूलाई बालमैत्री स्थानीय शासनका सूचकहरूसँग समाहित गरीनेछ ।
८७. जोखिम पूर्ण अवस्थामा रहेका बालबालिकाको उद्धार तथा संरक्षण हक अधिकारको सुनिश्चितताको लागि आवश्यक कार्यक्रम सञ्चालन गरीनेछ । बाल बिबाहलाई निरुत्साहित गर्ने गरी कार्यक्रम सञ्चालन गरीनेछ ।

८८. बालबालिकाको हक, अधिकार सुनिश्चित गर्न र बालबालिका संरक्षण कार्यका लागि गठन भएका बाल अधिकार समिति, नगर बालमञ्च र बाल संरक्षण समितिलाई वडा स्तरसम्म परिचालन गरी सक्रिय र प्रतिस्पर्धी बनाइनेछ ।
८९. फरक क्षमता भएका व्यक्तिहरूको वस्तुनिष्ठ वर्गीकरण गरी अपाङ्गता परिचय पत्रलाई समयमा नै उपलब्ध गराइनेछ । अपाङ्गता भएकाहरूको क्षमता अभिवृद्धि गर्न लक्षित कार्यक्रमहरू संचालन गरीनेछ ।
९०. वडामा रहेका विभिन्न ज्येष्ठ नागरीक मिलन केन्द्रहरूलाई थप व्यवस्थित गर्दै लाने नीति लिइनेछ ।
९१. दलित तथा अति विपन्न समुदायको परम्परागत पेशा र व्यवसायको प्रवर्द्धन गरीनेछ । लक्षित समुदायको पेशा, सीप तथा क्षमता विकासका कार्यक्रम सञ्चालन गरीनेछ ।

भाषा, कला, साहित्य र संस्कृति

९२. स्थानीय भाषा, संस्कृतिको संरक्षण र सम्बर्द्धन गर्न विशेष जोड दिइनेछ । बेनी नगरपालिका वडा नं ७ मा निर्माणाधीन शान्ति पार्कमा साहित्य डबली स्थापना गरी गजल साँझ, कविता सन्ध्या जस्ता कार्यक्रम सञ्चालन गरीनेछ । श्रष्टाहरूको अभिलेख तयार गरी योगदानका आधारमा श्रष्टा सम्मान गरीनेछ । उक्त शान्ति पार्कको विस्तृत परियोजना चालु वर्षमै तयार गरी योजना अनुसारका कामहरू क्रमशः आगामी आर्थिक वर्षबाट शुरू गरी तीन वर्ष भित्र निर्माण सम्पन्न गर्ने नीति लिइनेछ ।
९३. नगरपालिका क्षेत्रभित्र रहेका परम्परागत चौतारी, पोखरी तथा विश्रामस्थलको पुनर्निर्माण र संरक्षणको कार्यमा रकम खर्च गर्ने स्थानीय व्यक्तिको योगदानको कदर गर्दै पूर्व निर्माणकर्ताको अनुमति लिनुपर्ने नीतिलाई अवलम्बन गरीनेछ ।
९४. कालीगण्डकी नदी पूर्वीय धार्मिक सभ्यताको अनुपम उपहार हो । कालीगण्डकी नदीको स्वच्छता र पवित्रता कायम गर्दै संरक्षण र सम्बर्द्धन गर्ने दायित्व र जिम्मेवारी दुबै हामीमा रहिरहेको छ । बेनी नगरपालिका भएर बहने दुई ठूला नदीहरू म्याग्दी खोला र कालीगण्डकी नदीको सरसफाई र संरक्षणमा विशेष पहल गरीनेछ । कालीगण्डकी नदीको किनारामा हुँदै आएको फोहोर व्यवस्थापनको कार्यलाई आगामी आर्थिक वर्षमा आधुनिक सरसफाई केन्द्र स्थापना गरी अन्यत्रै स्थानान्तरण गरीनेछ । यसका लागि नेपाल सरकार तथा अन्य दातृ निकायहरूको समेत सहयोग लिइनेछ ।

९५. प्रसिद्ध कालीगण्डकी नदीको जल तथा विश्वमा यसै नदीमा पाइने शालग्राम भगवानको महिमा नेपाल राज्यभित्र र अन्तर्राष्ट्रिय जगतमा समेत पु-याउनको लागि विभिन्न धार्मिक तथा अन्य संघसंस्थाको सहयोगमा कालीगण्डकीको जल, वालुवा र शीलाको महत्त्वको प्रचारप्रसार गरीनेछ । यस कार्यका लागि नेपाल सरकार र गण्डकी प्रदेश सरकारको समेत सहयोग लिइनेछ । बेनी बजारको समिपमा नै रहेको कालीगण्डकी नदीको तटमा श्रद्धालु भक्तजनहरूको लागि नेपाल सरकारको सहयोगमा आधुनिक स्नान स्थल र आरति स्थल निर्माण कार्य आगामी आर्थिक वर्षमा नै सम्पन्न गरीनेछ ।
९६. बेनी नगरपालिकाको वडा नं. ६ मा रहेको रामशिला उद्गम स्थलमा दातृ निकायहरूको सहयोगमा भव्य रामघाट पार्क तथा तीर्थालू आश्रमस्थल निर्माण कार्य आगामी आर्थिक वर्षबाट शुरू गरीनेछ । यस कार्यले गर्दा रामशिला उद्गम स्थलको प्रचारप्रसार हुनेछ भने उल्लेख्य रूपमा भारतीय भक्तजनहरू लगायतका तीर्थालूहरूको आवागमनमा वृद्धि भई बेनी नगरपालिकाको आर्थिक गतिविधिमा समेत बढोत्तरी हुनेछ ।
९७. कालीगण्डकी नदीको पानीलाई गलेश्वर क्षेत्रबाट डाइभर्ट गरी सुरूडमा हाली विद्युत निकाल्ने परियोजनाको लागि बेनीबजार क्षेत्रको कालीगण्डकी नदीको स्वच्छता र पानीको बहाव रोकिने भएकाले उक्त परियोजनाको लागि कालीगण्डकी नदीको पानी डाइभर्ट गर्न नदिने गरी यसै सभामा निर्णय गर्नको लागि प्रस्ताव पेश गरी पारित निर्णयलाई सम्बन्धित निकायहरूमा प्रेषित गरीनेछ । यस कार्यमा सबै राजनीतिक दल र स्थानीय नागरीकको रचनात्मक सहयोगको अपेक्षा लिएको छु ।

पूर्वाधार तथा शहरी विकास

९८. भौतिक पूर्वाधारको आवश्यकता र सम्भावना बमोजिमका कार्यालय, विद्यालय र सामुदायिक भवन, सडक, सरसफाई केन्द्र, खेलकुद मैदान लगायतका पूर्वाधार विकासका कार्यलाई प्राथमिकताका साथ अघि बढाईनेछ ।
९९. बेनी नगरपालिका र वडाको केन्द्रसम्म जोड्ने बाटोलाई कम्तिमा बाह्रै महिना चलन गर्न गरी विकास गरीनेछ ।
१००. बेनी बजार क्षेत्रभित्रका अव्यवस्थित रूपमा रहेका टेलिफोनका तार र अन्य तार हटाई सकेको अवस्थामा यसलाई थप व्यवस्थित गर्दै लगिनेछ । नेपाल विद्युत प्राधिकरणसँगको सहकार्य र लागत साझेदारीमा बिजुलीका तार व्यवस्थापन गरी विद्युत प्रसारण लाइनका खुला तारहरूलाई एबिसी केबलले प्रतिस्थापन गर्ने नीति लिइनेछ ।

१०१. नगर क्षेत्रभित्र बनेका अव्यवस्थित घर टहराहरू हटाइनेछ भने अतिक्रमित सडक पेटीहरूको पुनर्स्थापना गरीनेछ ।
१०२. समृद्ध बेनी नगर निर्माणका लागि तपसिलका नगरका गौरबका आयोजनाहरूलाई प्राथमिकतामा राखी नगरपालिकाको उपलब्ध श्रोत र साधनको अनुपातमा क्रमैसँग निर्माण गर्दै लगिनेछ ।
- क. बेनी - पाखापानी सडक,
 - ख. बेनी रङ्गशाला (खुल्लामञ्च) निर्माण,
 - ग. बेनी - ज्यामरुककोट सडक,
 - घ. बेनी - अर्थुङ्गे – पुलाचौर - टोङ्के सडक,
 - ङ. महारानीस्थान-छापा – डाँडाखेत - ठूलोखोला सडक,
 - च. बेनी अस्पताल चोकदेखि महारानी थानसम्मको बहुउद्देश्यीय पदमार्ग (अग्नि रेखा)
 - छ. बेनी भकिम्ली सडक
 - ज. बेनी थामडाँडा बरंजा सडक
 - झ. बेनी - गलेश्वर - काउलेगौडा - पात्लेखेत सडक
 - ञ. बेनी – सारेमारे – सीम - ढोडेनी सडक
 - ट. रामशिला स्मारक
 - ठ. रावण पार्क
 - ड. ढोल्टान दरबार
 - ढ. ज्यामरुककोट दरबार
 - ण. बेलढुङ्गा स्वर्गाश्रम
 - त. शान्ति पार्क
 - थ. लभिल हिल
 - द. कालीगण्डकी स्नान तथा आरती स्थल
१०३. नगर भित्र रहेका रणनीतिक सडकहरू क्रमशः कालोपत्रे गर्ने कार्यलाई प्राथमिकता दिइनेछ । पक्की सडक निर्माण गर्नका लागि विस्तृत परियोजना प्रतिवेदन तयार नभएका सडकको विस्तृत परियोजना प्रतिवेदन तयार गरीनेछ भने नाली सहितको बाटो निर्माणमा जोड दिइने छ ।
१०४. नगरपालिकाको आर्थिक तथा प्राविधिक क्षमताका कारण नगरपालिकास्तरबाट सम्पन्न गर्न नसकिने ठूला खालका आयोजनाहरूको विस्तृत आयोजना प्रतिवेदन सहितको योजना बैंक तयार गरी आवश्यकता अनुसार नेपाल सरकार तथा गण्डकी प्रदेश सरकारसँग बजेट माग गरी योजनाहरू कार्यान्वयन गर्दै लगिनेछ । आगामी आर्थिक वर्षदेखि नगरक्षेत्र भित्रका ठूला परियोजनाहरूलाई

- विशेष प्राथमिकता दिने नीति लिइनेछ । उक्त कार्यका लागि चालु आर्थिक वर्षमानै विस्तृत परियोजना प्रतिवेदन तयार भएका आयोजनाहरूमध्ये नमूना परियोजनाहरू सञ्चालन गरीनेछ ।
१०५. गलेश्वर क्षेत्रको सौन्दर्यता वृद्धि गरी गलेश्वरधामलाई धार्मिक क्षेत्रका रूपमा विकास गर्न बजारक्षेत्रभित्र ढुङ्गा/टायललगायत छपाउने कार्यलाई अगाडि बढाइनेछ ।
 १०६. बेनी बजार तथा कालीपूल मंगलाघाट बजार जोड्ने नदी किनारको सडकलाई नमूना सडकका रूपमा विस्तार गर्न आवश्यक पहल गरीनेछ ।
 १०७. नगरपालिकाभित्र निर्माण हुने भौतिक पूर्वाधारहरूलाई अपांगमैत्री, वातावरणमैत्री र हरित सडकका रूपमा विस्तार र स्तरोन्नति गर्ने नीति लिइनेछ ।
 १०८. नगरपालिकाको भु-उपयोग नीति अन्तर्गत रही जग्गा वर्गीकरणको कार्य सम्पन्न भईसकेको छ । आगामी वर्ष खण्डिकरणलाई निरूत्साहित गर्दै जग्गा विकास कार्यक्रम लागू गर्ने नीति लिइनेछ ।
 १०९. नेपाल सरकार शहरी विकास मन्त्रालयबाट जारी गरीएको बस्ती विकास, शहरी योजना तथा भवन निर्माण सम्बन्धी आधारभूत मापदण्ड, २०७२ का अधीनमा रही नगरपालिका बस्ती विकास सम्बन्धी कार्यविधि तर्जुमा गरी जोखिममुक्त भवन निर्माणको इजाजत प्रदान र नियमन गरी अव्यवस्थित भवन निर्माणलाई निरूत्साहित गरीनेछ । उर्जा प्रभावकारी भवन निर्माण गर्न नागरीकहरूलाई प्रोत्साहन गरीनेछ । भवन निर्माण कार्य व्यवस्थित गर्न एकीकृत भवन मापदण्ड निर्देशिका तर्जुमा गरी लागू गरीनेछ ।
 ११०. अनुगमन कार्यलाई प्रभावकारी बनाउन गुणस्तर मापन साधन प्रयोग गरी नगरपालिकामा सञ्चालित हुने विकास निर्माणका पूर्वाधार तथा निर्माण कार्यको गुणस्तर मापन गरी नियमन गरीनेछ ।
 १११. नक्सापास कार्य व्यवस्थित र प्रविधिमैत्री बनाउँदै आवेदन, स्वीकृति एवं इजाजत दिने प्रक्रिया वडा तहबाट शुरू गरीनेछ ।
 ११२. तातोपानी कुण्डको शुद्धता र संरक्षणका लागि बजारक्षेत्रमा उपयुक्त ढल व्यवस्थापन गर्ने, नयाँ घर निर्माण स्वीकृति लिदाँका वखत जमिनमा गैर पारगम्य सेप्टिक ट्याङ्क (Non- Permeable Septic Tank) बनाउनुपर्ने र निर्माण भै सकेका घरको लागि समेत क्रमशः गैर पारगम्य सेप्टिक ट्याङ्क (Non- Permeable Septic Tank) निर्माण गर्न लगाउने नीतिगत व्यवस्था गरीनेछ ।
 ११३. "एक घर एक धारा" अभियानलाई नगरका सबै वडा र टोल टोलसम्म क्रमशः पुऱ्याउदै नागरीकको स्वच्छ र स्वस्थ खानेपानीको पहुँच अभिवृद्धि गर्दै जाने नीति लिइनेछ ।

११४. जिल्ला ट्राफिक कार्यालयको सहकार्य र समन्वयमा ट्राफिक व्यवस्थापन चुस्त र दुरुस्त बनाइनेछ । बेनी बजारमा सार्वजनिक पार्किङ स्थलको उचित व्यवस्थापन गरीनेछ ।
११५. नेपाल सरकार, प्रदेश सरकार तथा स्थानीय सरकारको स्रोतबाट निर्माण भएका सडक तथा संरचना अवैध किसिमबाट ठूला स्काभेटर गुडाई वा खानेपानी लगायतका कुनै संरचना निर्माण गर्दा यसरी निर्माण गरीएका संरचना वा सडक बिग्रिए भत्किएमा सम्बन्धित व्यक्ति वा संस्थालाई जिम्मेवार बनाई सो मर्मतमा लाग्ने खर्च असुल उपर गरीनेछ ।

ऊर्जा, वातावरण संरक्षण र विपद् व्यवस्थापन

११६. नगरपालिकाभित्र पूर्वाधार निर्माण गर्दा वातावरण संरक्षण र दिगो विकासलाई ध्यानमा राखी कार्यक्रम अगाडि बढाइनेछ ।
११७. नेपाल सरकार मौसम पूर्वानुमान विभागको सहयोगमा बेनी नगर कार्यपालिकाको कार्यालय परिसर भित्र वर्षा तथा मौसम पूर्वानुमान तथा मापन केन्द्रको स्थापना भएको छ । यसले बेनी नगर क्षेत्रमा पर्ने वर्षाको विवरण तथा मौसमको पूर्वानुमान नेपालको केन्द्रीय सूचना प्रणालीमा प्रस्तुत गर्ने गरेको छ । यो केन्द्रको सहायता तथा प्रक्षेपित अनुमानका आधारमा मौसम अनुकूलित कार्यहरू अघि बढाउन सहयोग पुग्नेछ ।
११८. बेनी नगरपालिका क्षेत्रभित्र शीघ्र सम्पादन गर्नुपर्ने कार्य मर्मत सम्भार र आकस्मिक सेवा लगायतका कार्य गर्न सम्वद्ध शाखाका कर्मचारी तथा नगर प्रहरी परिचालन गरीनेछ । सबै प्रकारका विपद्को रोकथाम तथा न्यूनीकरणका लागि पूर्वतयारी, प्रतिकार्य र पुनर्लाभका कार्यक्रम सञ्चालन गर्न स्थानीय विपद् व्यवस्थापन कोषमा बजेटको व्यवस्था गरीनेछ ।
११९. बेनी नगरपालिका विपद्जन्य जोखिमका हिसाबले अघि रहेको र वर्षेनी विपद्बाट ठुलो जनधनको क्षति हुने गरेको अवस्थालाई मध्यनजर गर्दै मनसुन अवधिभर (असार देखि असोजसम्म) का लागि विपद्जन्य पहिरो पन्छाउने कार्यका लागि प्रभावकारी बन्दोबस्त मिलाइनेछ ।
१२०. बेनी नगरपालिकाभित्र देखिने विभिन्न विपद्जन्य घटनाहरूको सम्भावित क्षति न्यूनीकरण गरी उद्धार, राहत र पुनर्स्थापनाको कार्यका लागि "विपद्मा मेयर" कार्यक्रम सञ्चालन गरी विपद् व्यवस्थापनको कार्यका लागि आवश्यक स्रोत जुटाईनेछ र नागरीकले अनुभूत गर्ने गरी छरितो माध्यमबाट राहत उपलब्ध गराईनेछ ।

१२१. हाल सञ्चालित मनसुन प्रभावितका लागि निजी आवास पुनर्निर्माण तथा **विपन्न आवास** कार्यक्रम सञ्चालन गरीनेछ ।
१२२. नेपाल सरकार तथा गण्डकी प्रदेश सरकारको सहयोगमा विभिन्न नवीकरणीय ऊर्जाको प्रयोग र स्थापनासम्बन्धी कार्यक्रमहरूको कार्यान्वयन गरीनेछ ।

कानून, मानव अधिकार र न्यायिक समिति

१२३. न्यायिक समितिको निर्णयलाई नगरबासीमा न्याय अनुभूत हुने गरी नतिजामूलक कार्यान्वयन सुनिश्चित गर्न न्यायिक समिति, मेलमिलाप कर्ता र संस्थागत संरचनाको सवलिकरण र शसक्तिकरण गर्दै लगिनेछ ।
१२४. न्यायिक समितिको कार्यलाई व्यवस्थित गरी दुवै पक्षहरूलाई जित जितको अवस्थामा पुऱ्याउन वडास्तरबाट मेलमिलाप गर्ने कार्यलाई प्रोत्साहित गरीनेछ । यसका लागि वडास्तरमा मेलमिलाप केन्द्र स्थापना गरी मेलमिलाप कर्ता सूचिकृत गरीएको छ यसलाई प्रभावकारी बनाउन मेलमिलाप कर्तालाई मौद्रिक तथा गैरमौद्रिक प्रोत्साहन तथा क्षमता अभिवृद्धिका कार्यक्रम सञ्चालन गरीनेछ ।
१२५. बेनी नगरपालिकाका ऐन कानूनको समयानुकूल परिमार्जन गर्दै कार्यान्वयनशीलता बृद्धि गरीनेछ । नगरपालिकाको कार्यलाई थप सहज र व्यवस्थित बनाउन सङ्घीय कानून र प्रदेश कानूनको अधिनमा रही आवश्यक कानून एवं कार्यविधिहरू तर्जुमा गरीनेछ ।
१२६. बेनी नगरपालिका नगर कार्यपालिकाको कार्यालय परिसरमा द्वन्द्वचिनारी संग्रहालय निर्माण गर्ने र सो संग्रहालय अन्तर्गत द्वन्द्वकालको गोलीले क्षतविक्षत्तु पोल र बंकरभित्र उक्त समयका तस्वीरहरू संग्रह गरी सर्वसाधारणको लागि अवलोकनको व्यवस्था मिलाउने कार्यलाई आगामी आर्थिक वर्षदेखि शुरुवात गरीनेछ ।

सुशासन तथा संस्थागत विकास

१२७. नगरपालिकाको योजना शाखालाई योजना तथा तालिम शाखाका रूपमा रूपान्तरण गरी नगरपालिकाभित्र हुने सबै किसिमका तालिम, गोष्ठी तथा क्षमता विकास कार्यक्रमको आवश्यकता पहिचान गर्नेदेखि वर्षका सबै कार्यक्रमलाई एकद्वार प्रणालीका माध्यमबाट सोही शाखा मार्फत् सञ्चालन तथा कार्यान्वयन गरीनेछ । यस कार्यले खर्चमा मितव्ययीता हुने र कार्यक्रममा प्रयोग हुने खर्चमा एकरूपता र प्रभावकारिता अभिवृद्धि हुनेछ ।

१२८. नगरको कार्यसम्पादनको गुणस्तरको सम्बन्धमा सुझाव तथा जनगुनासो सुन्न र समाधान गर्नका लागि हेल्थो मेयर कार्यक्रम शुरु गरीनेछ ।
१२९. सङ्घीय मामिला तथा सामान्य प्रशासन मन्त्रालयबाट हुने स्थानीय तह संस्थागत क्षमता स्वःमूल्याङ्कन (लिजा) र वित्तिय जोखिम मापन (एफ्.आर.ए.) एवम् राष्ट्रिय प्राकृतिक श्रोत तथा वित्त आयोगबाट हुने कार्यसम्पादन स्तरको मापनमा बेनी नगरपालिकालाई देशकै नेतृत्वदायी बनाउने नीति लिइनेछ ।
१३०. विद्युतीय घटना दर्ता प्रणालीलाई अझै प्रभावकारी बनाइनेछ । घटना घटेको ३५ दिनभित्रै दर्ता गर्न सबै नागरीकहरूलाई जागरूक बनाउने तथा घटना दर्तामा विवरणको शुद्धता कायम गर्नको लागि सचेतनामूलक कार्यक्रमहरूलाई प्रभावकारी बनाइनेछ ।
१३१. नगरपालिकास्तर बाट सम्पादन भएका कार्यहरूको सार्वजनिक सुनुवाई, सामाजिक परीक्षण, सार्वजनिक परीक्षण जस्ता कार्यहरू सञ्चालन गरी नगरपालिकाको सेवालाई नगरवासीप्रति उत्तरदायी तुल्याइनेछ ।
१३२. सेवा प्रवाहमा सुधार, संस्थागत क्षमता, नवीन ज्ञान सीप तथा धारणाको अभिवृद्धिका लागि नगरपालिकाका जनप्रतिनिधि तथा कर्मचारीहरूलाई समयसापेक्ष तालिम तथा अध्ययन भ्रमणका कार्यक्रमलाई निरन्तरता दिइनेछ ।
१३३. नगरपालिकामा एकद्वार प्रणालीवाट स्वचालित र अनुमायोग्य सेवा प्रवाहलाई सुनिश्चित गरीनेछ । कार्यालय भित्र र बाहिर रहेका अन्य संघ तथा विषयगत कार्यालयवाट प्राप्त गर्ने सेवा समेतलाई सहजीकरण गर्न नागरीक सहायता कक्षलाई थप व्यवस्थित गरीनेछ ।
१३४. नगरपालिका कार्यरत कर्मचारीहरूको सरुवा मापदण्ड तयार गरी सोका आधारमा सबै भौगोलिक र जनसांख्यिक क्षेत्रको अनुभव हुने गरी व्यवस्थित गरीनेछ ।
१३५. कार्यालय तथा अन्तर्गत कार्यरत सबै कर्मचारीहरूले सम्पादन गर्नुपर्ने कार्य र जिम्मेवारीको मापनयोग्य कार्यविवरण र कार्यसम्पादन सूचक निर्माण गरीनेछ । कार्यक्रमको वार्षिक लक्ष्य किटान गरी सो अनुसार कार्यसम्पादन सम्झौता गरीनेछ । कर्मचारीको वृत्ति विकास क्षमता अभिवृद्धिका अवसर, प्रोत्साहन र पुरस्कारलाई कार्यसम्पादनसँग आवद्ध गर्नुका साथै कार्यसम्पादनमा आधारित प्रोत्साहन कार्यक्रम लागू गरीनेछ ।

१३६. बेनी नगरपालिकाको आन्तरिक राजस्व सुधार कार्ययोजनाले औंल्याएका सुझाहरूलाई क्रमशः कार्यान्वयन गर्दै लगिनेछ । करसङ्कलन तथा दस्तुर संकलन कार्यलाई वडास्तरसम्म विकेन्द्रित गरिनेछ ।
१३७. नगरपालिका अन्तर्गत बजार क्षेत्रका घरहरूको मात्र म्यानुअल प्रणालीद्वारा क्याडस्ट्रल म्यापमा आधारित घर नम्बरको वितरण गर्दै आएकोमा नगरपालिकाका सम्पूर्ण वडाहरूमा वैज्ञानिक ठेगाना प्रणाली (मेट्रिक एड्रेसिड सिस्टम) प्रारम्भ गरीनेछ । SEVIMS विद्युतीय प्रणालीको प्रयोग सबै वडामा व्यवस्थापन गरी विद्युतीय सूचना प्रणालीलाई थप प्रभावकारी बनाइनेछ । क्युआर कोड सहितको घर नम्बर प्लेट पालिकाका सबै घरहरूमा टाँस गरीनेछ ।
१३८. सार्वजनिक जग्गा तथा सार्वजनिक सम्पत्ति अतिक्रमण नियन्त्रण तथा रोकथामको लागि जिल्लास्थित मालपोत तथा नापी कार्यालयसँगको समन्वयमा तथ्याङ्क र अभिलेख अद्यावधिक गर्ने व्यवस्था मिलाई सार्वजनिक सम्पत्तिको संरक्षण गरीनेछ ।
१३९. नगर प्रहरीलाई सशक्तिकरण गरी बजार अनुगमन समेतका कार्यलाई थप व्यवस्थित गर्दै लगिनेछ।
१४०. सुसूचित हुन पाउने नागरीकको अधिकारलाई स्थापित गर्न सञ्चार क्षेत्रको महत्वपूर्ण भूमिका रहन्छ । नगरपालिकाले सही र सत्य सूचना प्रवाह गर्न र स्वच्छ आलोचनाको अपेक्षा राखेकोछ । श्रमजीवी पत्रकारहरूको क्षमता विकासका लागि पत्रकार महासंघसँग सहकार्य गर्ने नीति लिइनेछ ।
१४१. बेनी नगरपालिकाबाट तोकिए बमोजिमका करहरू नियमित रूपमा बुझाउन करदातालाई प्रोत्साहित गरीनेछ । उत्कृष्ट करदातालाई सम्मान गर्ने प्रणाली स्थापित गरीनेछ । नगरक्षेत्रभित्र लागु गराउन सकिने सम्भावित करका क्षेत्रहरू पहिचान गरी करको दायरा विस्तार गरीनेछ ।
१४२. करदाताहरूले आर्थिक वर्ष शुरु भएको तिन महिनाभित्रै नगरपालिकालाई तिर्नु बुझाउनुपर्ने सबै कर तिरेमा कुल करमा १० प्रतिशत छुट दिने कार्यलाई निरन्तरता दिइनेछ ।
१४३. बेनी नगरपालिकालाई सेवाग्राही मैत्री बनाउन डिजिटल सूचना पाटी, नागरीक वडापत्रका अतिरिक्त सोधपुछ तथा नागरीक सहायता कक्ष स्थापना गरी सञ्चालन गरीनेछ । सामाजिक सञ्जालमा अनर्गल प्रचार प्रसार तथा गालीगलौज गर्नेलाई निरुत्साहित गरीनेछ ।
१४४. बेनी नगरपालिकाको पूर्वाधार विकास, प्रविधि विस्तार, कर्मचारीको दक्षता वृद्धि समेतमा सकारात्मक योगदान पुर्याउने गरी नेपालभित्रका एवम् विश्वभरका विकसित विभिन्न शहरहरूसँग मित्रवत तथा भगिनी सम्बन्ध स्थापना गर्न आवश्यक पहल गरीनेछ ।

अन्य अन्तरसम्बन्धित विषयहरू

१४५. आगामी आर्थिक वर्षको शुरूको दुई महिनाभित्रै वडास्तरदेखि विषयगत शाखा र समग्र नगरपालिकाको वार्षिक खरिद योजना तयार गरी कार्यपालिकाबाट स्वीकृत गरीनेछ । सो कार्यले गर्दा आगामी वर्षका योजना तथा कार्यक्रम कार्यान्वयनमा प्रभावकारिता बृद्धि हुनुका साथै खर्चमा मितव्ययीता कायम हुनेछ ।
१४६. बेनी नगरपालिकाका दशवटै वडामा कार्यरत वडा सचिवहरूलाई सशक्तिकरण तथा पुनर्ताजगी, कार्यालय सञ्चालन तथा योजना / लेखा व्यवस्थापन सम्बन्धी तालीमको आयोजना गरिनेछ ।
१४७. आगामी आर्थिक वर्षदेखि वडागत वार्षिक मसलन्द खर्च तथा सवारी साधन मर्मत खर्चहरू वडास्तरमै पठाइने व्यवस्था मिलाइनेछ । यो कार्यका लागि आर्थिक वर्षको शुरूकै महिनामा मापदण्ड तयार गरी सोहि बमोजिम कार्य अघि बढाइनेछ । आगामी आर्थिक वर्षदेखि सबै स्वास्थ्य संस्थाहरूलाई वार्षिक मसलन्द खर्च स्वास्थ्य संस्थाहरूमा नै उपलब्ध गराइनेछ। स्वास्थ्य संस्थाहरूमा कार्यरत कर्मचारी तथा वडास्तरमा कार्यरत सबै स्वास्थ्य स्वयम् सेविकाहरूलाई थप प्रोत्साहनका कार्यक्रम ल्याइनेछ ।
१४८. वडाबाट नियमित रूपमा संकलन हुने राजस्वलाई प्रभावकारी बनाउन उठेको रकमबाट २०% रकम सोही वडालाई उपलब्ध गराइनेछ । यसका लागि वडा कार्यालयको सचिव र वडा अध्यक्षलाई थप जिम्मेवार तुल्याइनेछ । वडास्तर र कार्यालयबाट हुने सार्वजनिक खरिदलाई थप मितव्ययी र प्रभावकारी बनाइनेछ ।
१४९. नगरपालिकाको समग्र सामाजिक विकासका लागि ध्यान, योग, आध्यात्मिक चेतनाको अभिवृद्धिका कार्यक्रमहरू सञ्चालन गरिनेछ ।
१५०. उपभोक्ता समितिलाई अनुशिक्षण गरी योजना सञ्चालनमा सहजिकरण गरिनेछ ।
१५१. युवा जमातको स्वास्थ्य तथा असल जीवनयापन निर्माणको लागि बेनी नगरपालिकाका डेरी पसलहरूबाट धूमपान बिक्री वितरणलाई निषेध गर्नुका साथै नगर क्षेत्रभित्र हुक्का सेवन तथा बिक्री वितरणलाई बन्देज गरिएकोमा सो कार्यलाई आगामी आर्थिक वर्षमा पनि निरन्तरता दिइनेछ ।

अन्त्यमा,

प्रस्तुत नीति तथा कार्यक्रम तर्जुमा गर्ने कार्यमा प्रत्यक्ष तथा परोक्ष रूपमा सहयोग पुर्याउनुहुने सम्पूर्ण नगर सभाका सदस्यहरू, नगरस्थित क्रियाशील राजनीतिक दलहरू, पत्रकारहरू, नगरवासी दाजुभाइ तथा दिदीबहिनीहरू राष्ट्रसेवक कर्मचारीहरूलाई पुनः धन्यवाद दिन चाहन्छु । नगरको

विकास प्रक्रियामा सहयोग उपलब्ध गराउने नेपाल सरकार, गण्डकी प्रदेश सरकार, दातृ निकाय, सहयोगी संघसंस्था तथा निकायहरू र निजी क्षेत्रप्रति म बेनी नगरपालिकाको तर्फबाट हार्दिक आभार व्यक्त गर्दै आगामी दिनमा पनि सहयोग निरन्तर रूपमा प्राप्त हुने विश्वास गर्दछु ।

धन्यवाद ।

जय बेनी नगरबासी ।

जय बेनी नगरपालिका । ।



बेनी नगरपालिका

बेनी, म्याग्दी

www.benimun.gov.np

benimunicipality@gmail.com